



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF ROBERT G. MANGION
ONOR. IMĦALLEF GRAZIO MERCIECA**

Seduta ta' nhar it-Tlieta 8 ta' April, 2025

Numru 6

Rikors numru 172/2016/2 AF

Richard Haring

v.

MPM Capital Investments Limited (C-46783)

Il-Qorti:

1. L-attur iddepożita xi flus mal-konvenuta bħala rappreżentanti prezz ta' vetturi li xtara mingħand terz. Jallega li l-konvenuta rrilaxxjat il-flus lit-terz mingħajr il-permess tiegħu, u għalhekk fetħilha din il-kawża biex jieħu flusu lura.

2. Fir-rikors ġuramentat tiegħu, l-attur ippremetta illi:

“F’Novembru tas-sena 2015, l-attur wasal fi ftehim ta’ xiri u bejgħ ma’ persuna ta’ nazzjonalità Taljana bl-isem ta’ Luigi Celentano sabiex jakkwista żewġ vetturi ta’ għamla Ferrari u Lamborghini għall-prezz komplessiv ta’ mija u sittin elf Ewro (€160,000).

Il-modalità ta’ pagament pattwita kienet ta’ depożitu ta’ elf Ewro (€1,000) li ġie mhallas meta ntlahaq il-ftehim, filwaqt li l-bilanċ ta’ mija u disgħa u ħamsin elf Ewro (€159,000) jithallas mal-konsenja tal-vetturi fl-Italja u dan tramite agent ta’ pagament f’Malta li kienet proprju l-kumpannija konvenuta.

Kif pattwit bejn il-partijiet, wara l-hlas tad-depożitu l-attur iddepożita wkoll il-bilanċ mal-kumpannija konvenuta, stante li mingħajr tali komfort il-bejgħ qatt ma seta’ jiġi pperfezzjonat.

Kien ġie pattwit proprju li l-flus jgħaddu biss bid-debita awtorizzazzjoni tal-attur.

Minkejja l-fatt illi l-attur qatt ma taha tali konferma u/jew awtorizzazzjoni u/jew struzzjoni lill-kumpannija konvenuta, la bil-fomm u lanqas bil-miktub, il-kumpannija intimata għaddiet il-bilanċ ta’ mija u disgħa u ħamsin elf Ewro (€159,000) lill-venditur.

L-attur jenfasizza li fl-ebda hin ma kkonferma mal-kumpannija konvenuta li l-flus għandhom jgħaddu għand il-venditur stante li l-vetturi *de quo* qatt ma gew ikkonsenjati.

Dan l-agir negligenti da parte tal-kumpannija konvenuta irreka danni konsiderevoli lill-attur.

Stante l-fatt li meta ġiet kkuntattjata l-kumpannija konvenuta sostniet li hija effettivament ingħatat tali struzzjonijiet (meta dan m’għandux mis-sewwa) u ma rritornatx il-flus, l-attur ma kellu ebda triq oħra għajr li jintavola l-proċeduri odjerni.”

3. U għalhekk talab lill-Qorti sabiex:

“1 Tiddikjara illi l-kumpannija konvenuta agixxiet b’mod negligenti meta rrilaxxat il-fondi magħha depożitati mill- attur mingħajr l-istruzzjonijiet tiegħu kif kien ġie pattwit.

2. Tiddikjara illi tali negligenza ikkawzat danni fl-ammont ta’ mija u disgħa u ħamsin elf Ewro (€159,000).

3. Previa kull dikjarazzjoni oħra talvolta meħtieġa u necessarja, tordna u tikkundanna lill-kumpannija konvenuta tħallas lill-attur is-somma ta' mija u disgħa u ħamsin elf ewro (€159,000)."

4. Il-konvenuta eċċepiet illi:

"It-talbiet tar-rikorrenti huma nfondati fil-fatt u fid-dritt stante li l-azzjoni tar-rikorrenti hija bbażata fuq premessi u dikjarazzjonijiet inveritiera kif ser jiġi ppruvat fil-mori ta' dawn il-proċeduri li jrendu l-istess talbiet mingħajr ebda fundament ġuridiku u fattwali.

Mingħajr preġudizzju għas-suespost, l-esponenti ma kkawzat l- ebda danni lir-rikorrenti u għalhekk ma għandhiex fl-ebda każ tiġi kkundannata tħallas xi danni lir-rikorrenti.

Mingħajr preġudizzju għas-suespost, jekk l-esponent għandu xi pretensjoni fir-rigward tal-każ in eżami din qatt ma kellha titressaq fil-konfront tal-esponenti iżda kontra terz u għalhekk f'dan is-sens l-esponenti ma hijiex il-leġittimu kontradittur tal- azzjoni tar-rikorrenti.

Mingħajr preġudizzju kuntrarjament għal dak allegat kien ir- rikorrenti li kkawza danni lill-esponenti minhabba l-agir tiegħu u huwa l-istess rikorrenti li huwa debitur tal-esponenti kif del resto ser jiġi ppruvat permezz ta' kontro talba li qed tiġi ppreżentata kontestwalment ma' din ir-risposta."

5. Il-konvenuta ppreżentat kontrotalba li permezz tagħha talbet il-likwidazzjoni u ħlas ta' danni minhabba li l-attur xandar il-kawża li għamel kontriha inutilment fuq il-mezzi tax-xandir b'detriment għan-negozju tagħha, minflok aġixxa kontra l-bejjiegħ. Din il-pretensjoni ġiet miċħuda mill-attur.

6. Permezz ta' sentenza tad-19 ta' Mejju 2021 il-Prim'Awla tal-Qorti Ċivili laqgħet it-talbiet tal-attur u ċaħdet il-kontrotalba.

7. L-Ewwel Qorti rrikapitolat il-fatti kif irriżultawha mill-atti kif ġej:

“...Il-Qorti tqis illi l- attur għandu raġun jgħid illi Alex Mangion għall-konvenuta obbliga ruħu li ma jgħaddix il-flus lil Celentano qabel ma l-attur jawtorizzah biex jipproċedi bir-rilaxx tal-flus. L-attur għandu raġun jgħid ukoll illi huwa qatt ma awtorizza lil xi rappreżentant tal-konvenuta sabiex jirrilaxxa l-flus lil Celentano. Il-Qorti xejn ma hija konvinta mill-verżjoni ta’ Alex Mangion li huwa kien irċieva struzzjonijiet verbali mingħand l-attur sabiex jirrilaxxa l- flus favur Celentano. Il-konvenuta kienet obbligata tagixxi u tirrilaxxa l-flus biss fuq struzzjonijiet inekwivoci. Ta’ dawn lil din il-Qorti ma jirrizultalhiex prova.

L-attur kien vittma ta’ frodi. Mill-atti tal-kawża jirrizulta li dan Celentano huwa frodist illi sparixxa bil-flus tal-attur. Din il-Qorti hija konvinta mill-verżjoni tal-attur li d-dokument li kopja tiegħu tinsab a fol. 45 tal-proċess u cioè l-iskrittura li l-attur iffirma fl- 20 ta’ Novembru 2015, huwa ffalsifikat in kwantu li l-figuri hemm imniżżla saru ad insaputa tal-attur.

Il-Qorti m’hija xejn konvinta mill-istampa li jippruvaw ipiġu l- aħwa Mangion u cioè li l-konvenuta bħal donnha sabet ruħha fil- kwistjoni bħal pilatu fil-kreditu. Li kieku r-rappreżentanti tal- konvenuta kienu serji fil-professjoni tagħhom, żgur illi ma kienux ser jaċċettaw il-proposta dubjuża ta’ Celentano u jaċċettaw flus mingħand l-attur, bniedem li fuqu ma għamlu l-ebda eżerċizzju ta’ *due diligence* kif titlob il-liġi għal skopijiet ta’ verifiki kontra l-*money laundering*, speċjalment meta, kif intwera, l-attur lanqas biss kien jaf li qed iħallas lil konvenuta u l-vetturi li kienu s-soġġett tan-negozju kienu għadhom lanqas waslu għandu. Għal din il-Qorti huwa altru milli ovvj u li t-transazzjoni kienet waħda suspettuża u riskjuża li kienet tinvolvi persuni ta’ reputazzjoni dubjuża u żgur illi bl-aġir tagħha l-konvenuta kissret l-obbligi imposti fuqha permezz tar-Regolamenti kontra l-*Money Laundering* u Finanzjar ta’ Terroriżmu.

In-negliġenza tar-rappreżentanti tal-konvenuta kompliet timmanifesta ruħha meta i) qabdu u rilaxxjaw il-flus tal-attur mingħajr l-istruzzjonijiet speċifiċi tiegħu u mhux darba, imma f’okkażjonijiet u granet separati minkejja li kienu jafu li l-attur kien qed jirriskontra diffikultajiet ma’ Celentano u ii) aċċettaw struzzjonijiet verbali mingħand Celentano sabiex il-flus jibgħathom lil tlett persuni differenti li fuq tnejn minnhom il-konvenuta lanqas biss għamlet eżerċizzju ta’ *due diligence*. Meta xehed quddiem din il-Qorti Alex Mangion stess stqarr li l-għada li bagħtlu l-*e-mail* tas-17 ta’ Novembru, l-attur kien qallu li hemm xi problemi. Kien inutli allura li Mangion bagħat *e-mail* u anke sms lill-attur jitolbu jawtorizzah jirrilaxxa l-flus biex imbagħad, mingħajr ma jottjeni l-kunsens tal-attur u minkejja kollox, xorta waħda irrilaxxa l-flus lil terzi.

Imbagħad, sorprendentement mill-provi rrizulta li l-konvenuta għadha qed iżżomm għandha mal-€14,000 mill-flus tal-attur i) in linea ta’ *fees* li kellu jħallas Celentano (għall-investimenti li fuq kollox qatt ma saru!) u ii) għaliex allegatament il-konvenuta ħarġet *cheque* ta’ madwar €12,400 li Celentano qatt ma sarraf. Il-Qorti ser iżżid tgħid illi l-istorja tac-*cheque* ma hija konvinċenti xejn la darba l-bqija tal-flus Mangion kien bagħathom lill-

persuni assoċjati ma' Celentano permezz ta' *bank transfers*.

Lanqas ma hija verosimili jew kredibbli l-verżjoni ta' Alex Mangion li Celentano kien beħsiebu jinvesti dawn il-flus mal- konvenuta imma li ddeċidew li ma jriduhx aktar bħala klijent meta raw li ġej bil-problemi. Kieku verament il-flus tal-attur kien ser jinvestihom, Celentano ma kienx ikollu dik l-għaggla kollha biex jeħodhom u l-konvenuta ma kienx ikollha dik l-għaggla kollha biex flus ħaddieħor tgħaddihomlu."

8. Il-konvenuta ħassitha aggravata bis-sentenza tal-Ewwel Qorti u appellat minnha.

9. **L-ewwel aggravju** hu li l-Ewwel Qorti ma messhiex każditilha l-eċċezzjoni dwar in-nuqqas ta' leġittimazzjoni passiva tagħha. Issostni li l-Qorti kkontradixxiet ruħha meta qalet li l-ftehim bejn l-attur u l-bejjiegħ kien *res inter alios acta* għall-konvenuta u fl-istess nifs tenniet li kien hemm relazzjoni ġuridika bejn l-attur u l-konvenuta li twieldet mill-ittra elettronika li Alex Mangion bagħat lill-attur.

10. L-Ewwel Qorti qalet hekk fir-rigward:

"Skont l-attur, Alex Mangion kien aċċertah illi mhuwiex ser jibgħat il-flus lil Celentano sakemm l-attur ma jikkonfermalux illi l- vetturi kienu għandu u li huwa qatt ma taha struzzjonijiet lill- konvenuta sabiex tirrilaxxa l-flus lil Celentano.

Da parti tagħha, il-konvenuta tinsisti li hija ma kellha l-ebda obbligu tivverifika jekk in-negozju li sar bejn l-attur u Celentano seħx jew le in kwantu li Celentano biss kien klijent tagħha filwaqt illi mal-attur qatt ma kellha relazzjoni kummerċjali. Fil- fatt, teċepixxi preliminarjament li mhijiex il-leġittimu kontradittur tat-talbiet tal-attur.

Fil-fehma tal-Qorti, din l-eċċezzjoni mhijiex tajba. Filwaqt illi huwa veru li l-ftehim illi l-attur kellu ma' Celentano huwa *res inter alios acta* għall-konvenuta, it-talbiet tal-attur huma bbażati fuq il-ftehim illi jgħid illi kellu mal-konvenuta sabiex ma jirrilaxxjawx il-flus lil Celentano qabel ma

jgħidilhom hu. Mhuwiex minnu għalhekk illi l-konvenuta ma kellha l-ebda relazzjoni kummerċjali mal-attur. Il-fatt illi l-attur ma kienx klijent tagħha ma jfissirx illi t-talbiet tal-attur ma jistgħux jiġu diretti lejha ladarba d-dirigenti tagħha aċċettaw illi jirċievu l-flus mingħand l-attur fuq struzzjonijiet tal-klijent tagħhom.

11. Din il-Qorti taqbel mar-raġunament tal-Ewwel Qorti. Mal-bejjiegħ, l-attur ftiehem dwar il-prezz u l-kundizzjonijiet l-oħra tal-bejgħ. Mal-konvenuta, iddepożita flusu u ftiehem magħha dwar il-modalità tar-rilaxx tagħhom lill-bejjiegħ. Il-ftehim dwar il-modalità tar-rilaxx holoq relazzjoni ġuridika bejn l-attur u l-konvenuta. Dan indipendentement minn jekk l-attur tax struzzjonijiet biex il-flus jiġu mneħħija mill-kont jew le, li hija kwistjoni ta' mertu.

12. Din il-Qorti ma tara assolutament l-ebda kontradizzjoni fir-raġunament tal-Ewwel Qorti: hemm żewġ kuntrattazzjonijiet differenti; il-konvenuta hija estranja għall-ftehim dwar il-bejgħ tal-vetturi iżda hija parti fil-ftehim dwar id-depożitu mill-attur tal-flus intenzjonati bħala ħlas tal-prezz tal-vetturi.

13. Dan l-aggravju huwa bla ebda bażi u qiegħed jiġi miċħud.

14. **It-tieni aggravju** huwa li l-Ewwel Qorti ma messhiex emmnet il-verżjoni tal-konvenut u mhux tagħha fis-sens li l-konvenut awtorizzaha tittrasferixxi l-flus u li allura ma kkawżatlu l-ebda dannu. B'mod partikolari injorat il-korrispondenza miktuba f'dan is-sens.

15. L-Ewwel Qorti qalet hekk f'dan ir-rigward:

“Mill-provi prodotti jirriżulta li f'Novembru 2015 l-attur daħal fi ftehim ma' ċertu Luigi Celentano, ta' nazzjonalità Taljana, għax- xiri ta' żewġ vetturi *second hand*, waħda tal-għamla Ferrari u l- oħra tal-għamla Lamborghini. L-attur jgħid illi l-prezz miftiehem bejniethom kien ta' €160,000 għaż-żewġ vetturi. Fil-fatt, l-attur u Celentano kienu ffirmaw żewġ dokumenti minn fejn jirriżulta li l-prezz maqbul għal-Lamborghini kien ta' €115,000, minn liema prezz l-attur ħallas €500 fi flus kontanti dakinhar akkont u l- prezz tal-Ferrari kien ta' €45,000, minn liema prezz l-attur ħallas ukoll €500 fi flus kontanti bħala depożitu akkont tal-prezz finali.

Celentano indika lill-attur kont bankarju mal-Bank of Valletta fejn l-attur kellu jibgħat il-pagament ta' €159,000 għaż-żewġ vetturi. Malli l-attur bagħat il-pagament tal-Lamborghini, il- bank tiegħu infurmah illi l-kont fejn kien bagħat il-flus ma kienx f'isem Celentano imma f'isem is-soċjetà konvenuta.

L-attur għamel kuntatt mas-soċjetà konvenuta permezz ta' e- *mail* tas-17 ta' Novembru 2015 u inizjalment talabhom jibgħatulu l-flus lura peress li hu kien mingħalih li qiegħed iħallas lil Celentano.

Is-soċjetà konvenuta hija liċenzjata mill-Awtorità għas-Servizzi Finanzjarja ta' Malta sabiex toffri servizzi ta' investiment lill- klijenti tagħha. B'risposta għall-e-*mail* tal-attur, Melvyn Mangion għall-konvenuta infurmah dakinhar stess x'tip ta' servizzi toffri l-kumpannija tiegħu kif ukoll li Celentano huwa klijent tagħhom u staqsieh jekk wara din l-ispjegazzjoni għadux irid lill-konvenuta troddlu l-flus lura. L-attur wieġeb fis-sens li jekk Mangion jikkonfermalu dak kollu li kien ftiehem ma' Celentano, inkluż li sa tlett ijiem wara ser isir it-trasferiment tal-vetturi, ma kienx hemm bżonn li l-konvenuta troddlu l-flus li ħallas.

Għal din l-e-*mail* Alex Mangion, dirigent ieħor tal-konvenuta, wieġbu billi bagħtlu l-kontenut ta' e-*mail* li Celentano suppost bagħat lill-attur iżda li minflok kien bagħat lilu. F'din l-e-*mail* Celentano ikkonferma li l-attur kien xtara ż-żewġ vetturi mingħandu u li l-vetturi seta' jmur jiġborhom is-Sibt ta' wara.

Dakinhar tas-17 ta' Novembru, Alex Mangion bagħat e-mail oħra lill-attur fejn qallu hekk:

“We would like to inform you that we will be blocking the funds transferred by you for the two vehicles until you pickup the cars and confirm the safe delivery of the cars. Once we receive your confirmation that you received the products as agreed, we will then release the funds to Mr Celentano. In any case, we will resend the funds back to the same account from where we received the funds.”

L-għada 18 ta' Novembru, Alex Mangion bagħtlu e-mail oħra lill- attur.

Din id-darba qallu li:

"I had a meeting with Mr. Celentano at my office this morning. He would like to withdraw part of the funds that you transferred but I cannot give him any funds without your go ahead. He would like an answer before 2pm today as then he will have to return home. Can you kindly inform me the way forward please?"

L-attur wieġeb għal din l-e-mail billi infurmah bil-ftehim li kellu ma' Celentano u cioè li dakinhar stess kien ftiehem miegħu li l- għada ser jiġbor il-Lamborghini u l-ġurnata ta' wara l-Ferrari u li kien ser jibgħat (lill-konvenuta) il-bilanċ li kien għad jonqos fuq il-Ferrari.

Jidher li sa dakinhar kienu diġà bdew il-problemi bejn l-attur u Celentano in kwantu li dan tal-aħħar beda jagħfas lill-attur biex jagħti struzzjonijiet lill-konvenuta tirrilaxxa l-flus filwaqt li l-attur beda jilmenta li kien għadu mingħajr il-vetturi.

Minkejja dan kollu, l-attur xorta mar l-Italja sabiex jiltaqa' ma' Celentano l-għada 19 ta' Novembru. L-attur jgħid li dakinhar Celentano infurmah illi d-dokumentazzjoni neċessarja għat-trasferiment tal-vetturi kienet għadha mhux lesta. Jidher li dakinhar, waqt li l-attur kien fl-uffiċju ta' Celentano seħħet telefonata bejn l-attur u Alex Mangion fil-preżenza ta' Celentano. Fil-frattemp, l-attur bagħat żewġ pagamenti oħra ta' €2,000 u €40,500 lill-konvenuta. B'kollox, l-attur ħallas €159,000 lill-konvenuta.

Dakinhar fil-għaxija, Alex Mangion bagħat e-mail oħra lill-attur fejn qallu, *'Hi Richard, Just a small note to confirm what was discussed by phone now, that I can forward the payment of the two vehicles to M.r Celentano. Thanks, Alex.'* L-attur jgħid illi dak il-ħin huwa ma kienx raha din l-e-mail għaliex ma kellux aċċess għall-internet. Kien x'kien il-każ, l-attur qatt ma wieġeb għal din l-e-mail.

Fil-20 ta' Novembru l-attur reġa ltaqa' ma' Celentano. Dan tal- aħħar talbu biex jiffirma dokument li skont hu ried jiġi awtentikat minn nutar qabel ma seta' jsir it-trasferiment tal-vetturi. Dakinhar, l-attur bagħat e-mail lil Alex Mangion jinfurmah b'dan kollu. Fil-21 ta' Novembru, l-attur bagħat e-mail oħra lil Alex Mangion fejn qallu li huwa ma kellu l-ebda problema ma' Celentano u li kien qiegħed jistenna d-dokumenti. Nhar it-23 ta' Novembru, Alex Mangion kien bagħat messaġġ bil-mobile lill-attur fejn staqsieh jekk hux kollox sew. L-attur wieġbu, *'Hallo Alex yes.'* Mangion staqsieh jekk jistax ikompli jibgħat il-flus lil Celentano. L-attur wieġbu l-għada fejn infurmah li kien għadu mingħajr il-vetturi u mingħajr id-dokumenti. Filwaqt li qallu li kien sejjer Verona, avżah li jekk il-vetturi mhux ser ikunu lesti, ried il-flus lura.

Jidher li wara dakinhar in-negozju bejn l-attur u Celentano sfaxxa fix-xejn in kwantu li Celentano beda jitolbu aktar flus sabiex itih il-vetturi stante li skont hu, il-prezz totali miftiehem għall-bejgħ taż-żewġ vetturi kien fil-fatt €750,000 u mhux €160,000. L-attur jgħid illi kien biss f'dan

L-istadju li fittex isem Celentano fuq l-internet u rriżultalu li Celentano kien involut f'diversi każi ta' frodi fl-Italja.

Meta l-attur informa b'dan kollu lil Alex Mangion permezz ta' *e-mail* tal-25 ta' Novembru 2015 fejn talbu wkoll il-flus lura, Mangion wiegħbu li fil-fatt il-konvenuta kienet irrilaxxjat il-flus lil Celentano fl-20 u fit-23 ta' Novembru. Fuq struzzjonijiet ta' Celentano, dawn il-flus intbagħtu lil ibnu Andrea Celentano (€66,025), lil ċertu Gianluca Galante (€49,000), u lis-soċjetà Panatta SRL (€30,000). Skont Alex Mangion, l-istruzzjonijiet Celentano kien jagħtihomlu verbalment.

Alex Mangion jgħid ukoll illi l-konvenuta kienet ħarġet *cheque* lil Celentano ta' madwar €12,400 imma dan qatt ma ssarraf u allura il-flus għadhom għandhom. Jirriżulta wkoll illi l-konvenuta żammet is-somma ta' €1,590 għaliha bħala *fees* li kellu jħallas Celentano għall-investimenti li allegatament kellu jagħmel magħha (il-flus illi ħallas l-attur).

Bejn il-25 u 26 ta' Novembru, il-konvenuta ipprovat tagħmel *callback* tal-flus mal-Bank of Valletta imma l-flus qatt ma waslu lura mingħand il-banek esteri fejn kienu ntbagħatu.

Celentano ppreżenta lill-konvenuta, li da parti tagħha għaddietha lill-attur, kopja ta' skrittura miktuba bl-idejn fejn allegatament hemm maqbul bejn l-attur u Celentano li l-prezz globali għall-bejgħ tal-vetturi in kwistjoni kien fil-fatt €750,000. L-attur jinsisti li dan id-dokument, li Celentano qatt ma tah kopja tiegħu, huwa ffalsifikat in kwantu li l-figuri nkitbu minn Celentano wara li ffirmat l-attur.

L-attur kien għamel rapport dwar Celentano mal-pulizija Taljana li fil-fatt ipproċedew kontrih kriminalment. Madanakollu, dwar l-eżitu ta' dawn il-proċeduri l-partijiet ma gābux prova."

16. Ma jirriżultax minn dan il-bran tas-sentenza li l-Ewwel Qorti nrorat il-korrispondenza skambjata bejn il-partijiet permezz ta' posta elettronika u essemmessijiet. Anzi jirriżulta li kkunsidrathom, interpretathom, u kkonkludiet li l-verżjoni tas-soċjetà appellanti ma kinitx waħda konvinċenti, għar-raġunijiet li tat fil-bran suċċitat tas-sentenza. Huwa fis-setgħa tal-Ewwel Qorti li mir-riżultanzi fattwali tislet il-konklużjonijiet tagħha. Mhux biżżejjed li l-appellanti ma taqbilx magħha u tagħti l-interpretazzjoni alternattiva tagħha għall-portata tagħhom. Biex dawn il-

konklużjonijiet jiġu ddisturbati minn din il-Qorti ta' reviżjoni, jinħtieġ li l-appellanta turi huma illoġiċi, jew li l-Ewwel Qorti nrorat fatti importanti, inkella li kkunsidrat fatti li ma jirriżultawx mill-atti. L-appellanti ma tagħmel xejn minn dan; tinjora r-raġunament tal-Ewwel Qorti u tirrepeti dak li qalet fin-nota ta' sottomissjonijiet tagħha quddiem dik il-Qorti. Sottomissjonijiet li l-Ewwel Qorti ħadet qies tagħhom u m'aċċettatx għall-motivi minnha mogħtija fis-sentenza tagħha.

17. Dan l-aggravju huwa miċħud ukoll.

18. **It-tielet aggravju** huwa li l-Ewwel Qorti ċaħdet il-kontrotalba. Dan l-aggravju jisfa' bla bażi billi qajla tista' l-appellanti tfittex lill-attur għall-ħsara li tallega li sofriet minħabba l-pubblicità ħażina li setgħet gābitilha din il-kawża meta l-attur għandu raġun fil-mertu.

19. **Ir-raba' aggravju** huwa li l-Ewwel Qorti ma messhiex sabet li l-iskrittura tal-20 ta' Novembru 2015 hija ffalsifikata fis-sens li l-figuri mniżżlin fiha saru mill-bejjiegħ tal-vetturi mingħajr ma kien jaf l-attur; għaliex l-attur ma gāb l-ebda prova ta' dan; u l-Qorti ma kellhiex tikkonkludi li l-iskrittura kien iffalsifikata sempliciment għaliex il-bejjiegħ kien frodist magħruf, bħallikieku kull dokument iffirnat minn frodist ikun falz. L-allegazzjoni hi li tniżżlet il-figura ta' €750,000 bħala l-prezz tal-vetturi li fil-verità kien ta' €160,000.

20. Din il-Qorti tqis li t-talbiet tal-attur mhumiex ibbażati fuq dan id-dokument, imma fuq in-negliġenza tas-soċjetà appellanti. Ma hemm xejn ta' barra minn loku li l-Ewwel Qorti għażlet li temmen lill-attur, li sabitu konsistenti u kredibbli, u tiddiskredita lill-bejjiegħ, li wara kollox sparixxa bi flus l-attur. Il-provi kollha ppreżentati tul is-smiegħ tal-kawża jissufragaw it-teżi tal-attur dwar din l-iskrittura.

21. Dan l-aggravju wkoll huwa mingħajr l-ebda siwi.

22. Għal dawn il-motivi l-appell huwa miċħud u s-sentenza tal-Ewwel Qorti ikkonfermata. Spejjeż tal-Ewwel Istanza jibqgħu kif deċiżi mill-Ewwel Qorti; spejjeż tal-appell a karigu tal-appellanti.

Mark Chetcuti
Prim Imħallef

Robert G. Mangion
Imħallef

Grazio Mercieca
Imħallef

Deputat Registratur
jb